

# Xroon yuxin tsikjin ndo Pablo xruen'en ndo ndo Timoteo

## Ndo Pablo nichje'e ndo ndo Timoteo

**1** <sup>1</sup>Jan'an, Pablo, ndo kuinche'e ndo Jesucristo ixi sinta'a xrée ndo ixi jaña tjaun ndo Dio, xronichja'a chujni xranchi tsitikaon na ndo Jesucristo ko me'e nai'a tsen'en na, <sup>2</sup>\*ikjin xroon ji'i xruan'an kichian Timoteo. Ja'a xranchi xrokjui chjan'na ko tsango tja'a. Ndotáina Dio ko Ncháina Jesucristo sintanchaoan ndo ko tsikonó'a'a ndo ko xrotjáa ndo juaxruxin tsake'é.

## Chijni tsintua'a titikaon ndo Timoteo

<sup>3</sup>Ti nichja'a ndo Dio tiie nchakon, xraxa'on ixi ja'a ko tajon juasiana ngajin ndo. Ko ixi aséenna tjúá nta'a xrée Ncháina Jesucristo xranchi ixra bajinche'e sen tachrí'ina xranchrjen ó sa'ó. <sup>4</sup>Ko xraxa'on jan'an nchakon tsjanga ja'a ixi jan'an, tja'on tsikuan fñngo me'e jaña tsake'e juaxruxin aséenna. <sup>5</sup>\*Ó nóna ixi

jian chuntia Ncháina Jesucristo xranchi sa'ó juinche'e janachri'a Loida ko janáa Eunice ti kuitikaon sen Ncháina Jesús, ko nóna ixi kaxon ja'a jaña titikáoan ndo.

<sup>6</sup>Méxin, jai ntaxraxaoan ixi nchekangia juachaxin tjáa ndo Dio nchakon bakée tjáana ngata'a jáa. <sup>7</sup>Ndo Dio kuajon'a ndo Espíritue ndo ixi xroxronkana. Na'i. Kuajon ndo Espíritue ndo ixi xrochondana juachaxin ko xrotjue'ena chujni ko jian xroxraxaonna. <sup>8</sup>Méxin tosua'ia chronga titikáoan Ncháina Jesús ko tosua'ia ixi jan'an jija'na ndo'a chjiso ixi tjako chijnie ndo. Tosua'ia, cháña chon'én ti tangi tson'an ixi tjakoa chijni tingijna chujni tsechón na kain nchakon ixi kuaye'é juachaxin kuajon ndo Dio. <sup>9</sup>Ndo Dio kuajon ndo juachaxin tsechónna kain nchakon<sup>a</sup> ko kuinche'e ndo jaina ixi jian tsojuna. Je'a ixi jian juntu'una me'e tsechónna kain nchakon. Na'i. Ixi juasie ndo Dio

<sup>a</sup> 1:9 *tsechónna kain nchakon* vida eterna  
1:2: Hch. 16:1. 1:5: Hch. 16:1.

kuinche'e ndo jaína tsitikaonna ndo Jesucristo; ti xrako'a nunte xasintajni ó tsixraxaon ndo jaña tson'en ixi tsango tjuajna ndo. <sup>10</sup>Jai ó juako ndo Dio ixi tjuajna ndo ixi jii ngisen tajon juachaxin tsechónna, ndo Jesucristo. Je'e ndo juinchetjáña ndo juachaxin kuachónnda ti tsen'en chujni ixi xechón ndo íjngo. Ixi chijnie ndo konoína xranchi tayé'ena juachaxin tsechónna kain nchakon ko noína ixi ti tsechónna jua'i tsitjáña.

<sup>11</sup>\*Ndo Dio kuetuanna ndo tsjako chijnie ndo ko xruan'anna ndo sintakuan'an chijnie ndo chujni ste kain tjajna. <sup>12</sup>Méxin tangi ritjén ko tosuana'i ixi chuxin jian ngisen titika'on. Nóna chónnda ndo juachaxin tsayakonna ndo tsitjaja nchakon xrokjan ndo íjngo.

<sup>13</sup>Xranchi jian juako'a, jaña nche'e kain nge'e jian ko tje'é kichuuna ixi chuntia Ncháina Cristo Jesús. <sup>14</sup>Ixi juachaxien Espíritue ndo Dio jii ngajian, tintue'a tsindoxin na chijni tjáa ndo Dio ko jaña tsitjáña'la.

<sup>15</sup>Ja'a ó no'a ixi kain sen nunte Asia kuintuna sen ko kaxon ndo Figelo ko ndo Hermógenes. <sup>16</sup>Tjánchá'á Ncháina ixi tsikonóe'e ndo sen ste ndo'a ndo Onesíforo ixi je'e ndo nanaunka bingijnana ndo, ko kosue'a ndo maski jan'an rixin'in ndo'achjiso. <sup>17</sup>Tjume'e kuiji ndo tjajna Roma

ko juéena ndo ti kuitjajana ndo. <sup>18</sup>Tjánchá'á Ncháina ixi tsikonóe'e ndo ndo Onesíforo nchakon xrokjan ndo, ixi ó no'a jian xranchi bingijnana ndo ti bake'e tjajna Éfeso.

### Tsujuna xranchi naa soldado jian kondee ndo Jesucristo

**2** <sup>1</sup>Ja'a chjan'na soji take'é ixi juachaxin tjáa ndo Jesucristo ixi titikáoan ndo. <sup>2</sup>Ti kuin'en juntakuan'an kuin'en kueya chujni, ji'i tetuen'én sen jian tsitikaon Ncháina ko jaña tsjako sen ngajin kaxin chujni.

<sup>3</sup>Ja'a maski kueya nge'e tangi tsatsinga, soji take'é xranchi naa xi soldado ne'e ndo Jesucristo. <sup>4</sup>Xro'an xi soldado tjaun xa sinche'e xa inaa ixra ixi je'e xa tjaun xa sinche'e xa naa ixra jian ixi jaña nchéé xa, ti tetuen'en xa, juaxruxin tsake'e xa. <sup>5</sup>Jaña xranchi naa ngisen tinga, jua'i tsayé'e sen nge'e tikinixin tsjacha sen siá tsitikaon'a sen nge'e kuituen'en sen. <sup>6</sup>Kaxon xranchi ngisen tenga chjaka xrokonda sinche'e sen ixra ko jaña je'e sen ícha sa'ó tsayé'e sen nge'e kóna ngata'a nunte'e sen. <sup>7</sup>Xraxaon jian kain nge'e ntatjua ko Ncháina tsingijna ndo tsienxian kain nge'e.

<sup>8</sup>Kain nchakon xraxaon ndo Jesucristo, je'e ndo xechón ndo ko kuachrjenixin ndo sen ndo'a ndo rey David. Ji'i chijni

jian tjako jan'an. <sup>9</sup>Ixi tjako chijni jian, méxin tangi ritjén ko xraxin'inna nā ndo'a chjiso xranchi naa xi ndako'a nche'e ko chijnie ndo Dio je'a jije'e chijni xranchi jan'an. <sup>10</sup>Ko tokuaxina kain nge'e tangi tatsinga ixi jaña ikaxin sen kuinche'e ndo Dio xrochónda sen juachaxin tsechón sen kain nchakon ixi tsitikaon sen ndo Jesucristo.

<sup>11</sup>Chijni nduaxin ji'i:

Siá jaína kuen'enna xranchi je'e ndo, kaxon tsechónna ko kain nchakon tsojonna ngajin ndo.

<sup>12</sup>\*Siá tangi tsojuna xranchi juinchekaon nā je'e ndo, kaxon tsayé'ena juachaxin tsojuna ti tetuan'an ndo.

Ko siá xrondachrona chuxin'ana ndo, kaxon je'e ndo xrondachro ndo ixi chuxin'a ndo jaína.

<sup>13</sup>Maski ítsitikaon'ana ngajin ndo, je'e ndo tsintuna'ina ndo ixi je'e ndo ncheya'i ndo.

**Naa ngisen nche'e ixrā jian**

<sup>14</sup>Nchexraxaoan sen kain ji'i.

Ko ndache sen ngajin ikon Ndo Dio ko tsjakaxin'a kichuu sen ixi ngixe'i chijni ixi tjinte'a me'e; je'o nchetjáñajin chujni tin'en.

<sup>15</sup>Nche'é jian xranchi naa ngisen chónnda'i nge'e tsosuxin ngajin ndo Dio ixi ndako tjakoa chijnie ndo. <sup>16</sup>Nichja'ia ngixeko nge'e

ti nichja ngixeko chujni, ixi ni nichja jaña ícha taka tsitjáña nā.

<sup>17</sup>Ko ti ndako'a tjako nā me'e xranchi naa ichin renga. Jaña kon'en xi Himeneo ko xi Fileto.

<sup>18</sup>Je'e xa kuintu'e xa chijni jian ixi ndachro xa ó kuatsinga nchakon xechón chujni. Ko jaña ncheya xa ngajin ikaxin sen ó tsikitikaon ndo Cristo. <sup>19</sup>Ko sen jian titikaon ndo Dio, je'e sen ste sen xranchi naa ixro jua'i tontengi ko chónnda sen chji'e ndo Dio, ko chijnie ndo Dio ndachro: "Ncháina chúxin ndo ngisen titikaon ndo", ko kaxon: "Kain sen titikaon ndo Cristo xrokonda tsintu'e sen kain nge'e ti ndako'a."

<sup>20</sup>Ko ngaxin'in naa nchia ijie, chónnda nā itsjé traste, kaxin tsikónaxin chika oro ko ikaxin chika plata. Kaxon ikaxin tsikoña ixi ntāā ko ikaxin tsikoña ixi inche, ko kaxin tunda nchakon jii kia ko ikaxin ngixe'i nchakon tunda. <sup>21</sup>Méxin xrokonda tsintu'e sen kain nge'e ndako'a, jaña jaína kaxon xrokonda tsontjúá aséenna, me'e chao sinche'ena xrée Ncháina Jesucristo.

<sup>22</sup>Méxin ja'a tintu'é kain ti ndako'a nche'e ikaxin chajan titikaon'a Ncháina. Nche'é kain nge'e jian ko chuntia ndo Cristo ko tjue'é kain chujni ko juaxruxin take'é ngajin kain sen tjúá aséen titikaon Ncháina.

<sup>23</sup>Ja'a nichja'ia chijni xro'an xrée

ixi ó no'a chijni me'e ncheketoni.  
<sup>24</sup>Ixi sen nchexrée Ncháina tetokao'a sen sen kichuu sen. Na'i. Jian nche'e sen ngajin kain chujni. Jian sinchekuen'en sen chujni ko xroningakuen'a sen chujni. <sup>25</sup>Jian xronichje'ena chujni titikaon'a ixi jian sinche'e na, xrochon'enna ixi nchéxin ndo Dio tsingijna ndo tsindoxin na ti ndako'a xraxaon na ko jaña xrochuxin na chijni nduaxin. <sup>26</sup>Jaña tsantje'e ikon na ko tsienxin na, me'e satsinge'e na ti tjaun Xixron'anxrée sinche'e na.

**Xranchi sinche'e ni nunte xasintajni nchakon tsjexixin**

**3** <sup>1</sup>Xrokonda tsono'a ixi tsaxi tsii juachjaon nchakon tsjexin nunte xasintajni. <sup>2</sup>Tsake'e itsjé chujni, ni titikaon'a Ncháina, je'lo xrotjue'e na nge'e tjaun na, ko xrotjue'e na tomi, ko sinchejié na aséen na ko xronichjangí'e na ndo Dio. Tsitikaon'a na ndotée na ko janée na, ko tsajon'a na juasaya ngajin sen, ko tsajon'a na juasie na ngajin chujni nichja chijnie ndo Dio. <sup>3</sup>Xrotjue'a na ni kichuu na, ko tsikonóe'a na ni kichuu na, ko tsango xronichja na je'a ti nduaxin kondee inaa na, ko jua'i tsetuen'en na aséen na, ko tsango changa na ko tsango ningakon'en na kain nge'e jian. <sup>4</sup>Jii chujni jua'i chúntiani ngajin na, ko tosue'a na nge'e nche'e

na, ko tsango nchejié aséen na, ko tjue'e na kain nge'e ndachro aséen na ko titikaon'a na ndo Dio. <sup>5</sup>Je'e na sinche'e na xranchi sen titikaon ndo Dio ko je'a nduaxin me'e. Titikaon'a na juachaxien ndo Dio.

Méxin ja'a tingaxintuan ngajin ni jaña nche'e. <sup>6</sup>Ko ste kaxin na nche'e na juaxruxin tixin'in na ndo'a chujni ko ncheye'e na nchri ninta, nchri yama ijie, nchri nche'e kain ti ndako'a. <sup>7</sup>Kain nchakon tjaun nchra tsangi nchra naa nge'e natjúá, ko nai'a titikaon nchra chijni nduaxin. <sup>8</sup>Ko xranchi xi Janes ko xi Jambres batingakon'en xa ndo Moisés, ti baketuan'an ndo, jaña jai ni me'e ningakon'en na chijni nduaxin. Tsango ña'i xraxaon na ko titikaon'a na nge'e ti jian. <sup>9</sup>Ko tsjacha'i na sincheya na ixi kain chujni ó tsono'e na ixi ni ña ninta na; jaña kon'en kaxon kayui ni batingakon'en xrée ndo Moisés.

**Juexin kuetuan'an ndo Pablo ngajin ndo Timoteo**

<sup>10</sup>Méxin ja'a ó kuangia nge'e juintakuan'an. Ó no'a xranchi bake'é ko ó no'a ixra juinta'a. Ó no'a xranchi titika'on Ncháina ko no'a ixi taka'i toña'o ko no'a xranchi tjua'a chujni. Ko no'a ixi maski ningakonna na, kuíntua'i xrée Ncháina, <sup>11</sup>\*maski bengina na ko tangi bake'é ko

kain nge'e tangi kuatsinga tjajna Antioquía ko Iconio ko Listra ko ó xrokóñana nā ko tangi bake'é, ko jaña Ncháina bingijnana ndo kuatsinga kain ji'i. <sup>12</sup>Kain sen tjaun tsitikaon ndo Cristo Jesús ko tjúá aséen sen, xrokonda tangi tson'en sen kaxon.

<sup>13</sup>Tjume'e ni ña'i ko ni ncheya, ni me'e ícha ndako'a sinche'e nā ko ícha sincheya nā ko kaxon chujni sincheya ngajin je'e nā.

<sup>14</sup>Ja'a jian xraxaoan ko tindoxin'a nge'e juntakuan'an. Ja'a ó chuxian ngisen juntakuan'an. <sup>15</sup>Xranchioan ó kuano'a xranchi ndachro chijnie ndo Dio, ko me'e noaxian ixi ndo Cristo Jesús tsajon ndo juachaxin tsarichuan kain nchakon. <sup>16</sup>Kain xroon chijnie ndo Dio tsikóñaxin ixi juachaxien ndo, ko me'e tsondaina ixi tsjakona chijni jian, ko ji'i tsonóñaxinna xranchi xroxaxaonna ko jian tsjakona chijni nduaxin, <sup>17</sup>ixi ngisen titikaon ndo Dio jian tsono'e sen ko jian sinche'e sen kain ixra.

**4** <sup>1</sup>Ngatoxin<sup>b</sup> ikon ndo Dio ko Ncháina Jesucristo, ndo tsii xranchi rey sinchéña ijie ngajin kain chujni stechón ko chujni tsiken'en, tetuan'an <sup>2</sup>ko ntatsa'añaan tsjakoa chijnie ndo Dio ixi nchijí asáan, maski á tsin'en nā o na'i. Nichje'é nā jian ixi tsitikaon nā ko nhexraxaoan nā jian. Chon'én indao tsienxin

nā ko jian tjakoa chijni. <sup>3</sup>Ixi tsii nchakon ítjaun'a nā tsin'en nā chijni jian. Tsjée nā itsjé ni sinchekuen'en nā ko xronache nā ni me'e je'o tsjako nā nge'e tjaun nā tsin'en na. <sup>4</sup>Tsintu'e na chijni nduaxin ko tsitikaon nā ngixe'i nge'e tseki'e nā chujni, ti nduaxin'a. <sup>5</sup>Méxin ja'a jian xraxaoan ko soji take'é nchakon tangi sinta'a nā. Nchekuen'én nā chijnie ndo Dio, ndo tajon juachaxin tsechónna; jian nche'é ixra chonda.

<sup>6</sup>Ó tsiji nchakon jan'an tangi sinchena nā ko ó tuinxin tsii nchakon tsen'enna jan'an.

<sup>7</sup>Jan'an juácha kuatsinga kain juachjaon ko juntajexin xraña, ko jian chuntia Ncháina Jesús.

<sup>8</sup>Ko jai je'o richon'an tsayá'a naa corona ixi jian bake'é nti'i. Ji'i tsajon Ncháina nchakon tsii ndo. Je'e ndo ndako sinchéña ndo ijie. Ko je'a jan'on tsayá'a corona me'e. Na'i, kaxon kain sen tjue'e ndo ko stechón'en sen nchakon tsii ndo.

#### Ndo Pablo kuetuan'an ndo tsitsje'e sen ndo

<sup>9</sup>Chjakon'annta ixi taka tsji'inta, tsitsjenaninta, <sup>10</sup>\*ixi xi Demas kuintuna xa ixi ícha tjue'e xa nge'e jii nunte xasintajni ko satsikji xa tjajna Tesalónica. Ndo Crescente sakjui ndo tjajna Galacia ko ndo Tito

<sup>b</sup> 4:1 *Ngatoxin* delante de

4:10 a: Col. 4:14; Flm. 1:24; b: 2Co. 8:23; Gá. 2:3; Tit. 1:4.

sakjui ndo tjajna Dalmacia.

<sup>11</sup> \*Je'lo ndo Lucas riki'an nti'i. Tijée ndo Marcos ko tsikua ndo ixi je'e ndo chao tsingijnana ndo ixra chonda nti'i. <sup>12</sup> \*Ndo Tíquico xruan'an ndo sakjui ndo tjajna Éfeso. <sup>13</sup> \*Nchakon tsji'ia, tsikua manta tsaritsa'a kuintu'a tjajna Troas ndo'a ndo Carpo ko kaxon librona ko kaxin xroon ícha xrokondana.

<sup>14</sup> \*Xi Alejandro, xi nche'e ixra chika, tsango itsjé nge'e ndako'a juinchenaxa. Ko Ncháina tsetuan'an ndo tsjenga xa 'na kain nge'e ti ndako'a juinchenaxa. <sup>15</sup> Ja'a jian tsje'é ba xrojan nge'e sinta'a xa, ixi je'e xa tsango ningakon'en xa chijnie ndo Dio tjakona.

<sup>16</sup> Nchakon ikjui ngajin ni nchéña ijie ko ntatjan na ixi jan'an xro'an nge'e ndako'a juinta'a, xro'an ngisen bingijnana. Kain sen kuintuna sen jan'on. Ko jai tjánchá'a ndo Dio ixi tsjankata'i ndo sen ijie ixi jan'on kuintuna sen.

<sup>17</sup> Ko Ncháina bingijnana ndo

kuajon ndo juachaxin ixi jian sintakuan'an chujni chijnie ndo tajon juachaxin nai'a tsen'en na. Kaxon kuin'en kain chujni je'a judío. Jaña Ncháina bingijnana ndo ixi juine'ana kujenda. <sup>c</sup> <sup>18</sup> Ko Ncháina xratsingijnana ndo ixi xro'an nge'e tsónna. Je'e ndo tsayakonna ndo ko chao tixin'in ti tetuan'an ndo ngajni. Je'e ndo tsayé'e ndo juasaya kain nchakon. Jaña tson'en.

#### Ndo Pablo juexin nichja ndo

<sup>19</sup> \*Tájuan juajna ngajin jan Priscila ko ndo Aquila ko sen ndo'a ndo Onesíforo. <sup>20</sup> \*Ndo Erasto kuitu'e ndo tjajna Corinto ko ndo Trófimo kuitu'e ndo tjajna Mileto ixi koni'e ndo.

<sup>21</sup> Chjakon'an tuinxin tsji'ia ixi xrati'a nchakon tonkin. Ndo Eubulo ko ndo Pudente ko ndo Lino ko jan Claudia ko kain sen kichuuna xruan'an sen juajna.

<sup>22</sup> Ncháina Jesucristo tsake'e ngajian, ko ndo Dio sintanchaonnta ndo kainnta. Jaña tson'en.

<sup>c</sup> 4:17 *kujenda* león

4:11 a: Col. 4:14; Flm. 1:24; b: Hch. 12:12, 25; 13:13; 15:37-39; Col. 4:10; Flm. 1:24.

4:12: Hch. 20:4; Ef. 6:21, 22; Col. 4:7, 8. 4:13: Hch. 20:6.

4:14 a: 1Ti. 1:20; b: Ro. 2:6. 4:19 a: Hch. 18:2; b: 2Ti. 1:16, 17.

4:20 a: Hch. 19:22; Ro. 16:23; b: Hch. 20:4; 21:29.